

(ഡി) ചില പൊതു-സ്വകാര്യ പങ്കാളിത്ത പദ്ധതികളിൽ അവയുടെ അന്തർലീനമായ സവിശേഷതകളാൽ വയബിലിറ്റി ഗ്യാപ്പ് അഭിമുഖീകരിക്കുന്നവർക്ക് സഹായം നൽകുന്നതിലേക്കായി കേന്ദ്രസർക്കാർ വയബിലിറ്റി ഗ്യാപ്പ് ഫണ്ടിംഗിന് രൂപം കൊടുത്തിട്ടുണ്ട്. സംസ്ഥാന സർക്കാർ ഇതു സംബന്ധിച്ച് തീരുമാനമെടുത്തിട്ടില്ല.

(ഇ) വടകര നഗരസഭ, പെരിന്തൽമണ്ണ നഗരസഭ, നോർത്ത് പറവൂർ നഗരസഭ, തലയോലപറമ്പ് ഗ്രാമപഞ്ചായത്ത്, ചെങ്ങള പഞ്ചായത്ത്, പുലമന്തോൾ, കൽപ്പറ്റ നഗരസഭ, കണ്ണൂർ നഗരസഭ, കോഴിക്കോട് നഗരസഭ, കുന്നംകുളം നഗരസഭ എന്നീ തദ്ദേശ സ്ഥാപനങ്ങളിൽ ഈ മാതൃകയിൽ പദ്ധതി നിർവ്വഹിച്ചു തുടങ്ങിയിട്ടുണ്ട്.

ജനിതകമാറ്റം വരുത്തിയ നെല്ലിനങ്ങൾ

§ (*578) ശ്രീ. ജി. എസ്. ജയലാൽ :

ശ്രീ. സി. ദിവാകരൻ :

ശ്രീമതി ഇ. എസ്. ബിജിമോൾ :

ശ്രീ. കെ. അജിത് : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്ത് ജനിതകമാറ്റം വരുത്തിയ നെല്ലിനങ്ങൾ പരീക്ഷിക്കാൻ കേന്ദ്ര ഗവൺമെന്റ് അനുമതി നൽകിയിട്ടുണ്ടോ ;

(ബി) ജനിതകമാറ്റം വരുത്തിയ ഏതെങ്കിലും നെല്ലിനങ്ങൾക്കാണ് അനുമതി നൽകിയിട്ടുള്ളത് ; അവ ഏതെല്ലാം ;

(സി) ഇത്തരം വിത്തിനങ്ങൾ പരീക്ഷിക്കുന്നത് സംബന്ധിച്ചുള്ള സർക്കാർ നിലപാട് എന്താണെന്ന് വിശദമാക്കുമോ ?

കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി
(ശ്രീ. കെ. പി. മോഹനൻ) :

(എ) കേരളത്തിലെ നെൽപ്പാടങ്ങളിൽ ജനിതകമാറ്റം വരുത്തിയ വിത്തിനങ്ങളുടെ പരീക്ഷണത്തിന് കേന്ദ്ര വനം പരിസ്ഥിതി മന്ത്രാലയത്തിന്റെ കീഴിലുള്ള ജനിതക എഞ്ചിനീയറിംഗ് അംഗീകാരസമിതി അനുമതി നൽകിയിട്ടുണ്ട്. ഡൽഹി ആസ്ഥാനമായുള്ള ബയർ ബയോ സയൻസ് പ്രൈവറ്റ് ലിമിറ്റഡ് എന്ന കമ്പനിക്കാണ് അനുമതി ലഭിച്ചിട്ടുള്ളത്. എന്നാൽ ജനിതകമാറ്റം വരുത്തിയ വിത്തുകളുടെ ഉപയോഗവും പരീക്ഷണവും കേരളത്തിന്റെ അതിർത്തിക്കുള്ളിൽ നിരോധിച്ചിരിക്കുകയാണ്.

(ബി) ബാധകമല്ല.

Page 2 of 2

(സി) ജനിതകമാറ്റം വരുത്തിയ വിത്തിനങ്ങളുടെ ഉപയോഗവും പരീക്ഷണവും കേരളത്തിന്റെ അതിർത്തിക്കുള്ളിൽ അനുവദിക്കേണ്ടതില്ല എന്നതാണ് സർക്കാർ നയം. ജൈവവൈവിധ്യം കൊണ്ട് സമ്പന്നമായ കേരളം ഒരു ബയോഡൈവേഴ്സിറ്റി ഹോട്ട് സ്പോട്ട് ആയി കരുതപ്പെടുന്നു. ഈ ജൈവ വൈവിധ്യത്തിന് ഭംഗം വരാതെയിരിക്കുന്നതിന് നമ്മുടെ സംസ്ഥാനത്തെ ഒരു ജി.എം. വിമുക്ത മേഖലയായി സംരക്ഷിക്കുക എന്നതാണ് സർക്കാരിന്റെ ലക്ഷ്യം.

പ്രൊ.കെ.എം. സോഫ്റ്റ്‌വെയറിലൂടെ പഞ്ചായത്തുകളിൽ സമ്പൂർണ്ണ ഓൺലൈൻ സേവനം

9 (*579) ശ്രീ. വർക്കല കഹാർ :

ശ്രീ. എം. എ. വാഹീദ് :

ശ്രീ. അൻവർ സാദത്ത് :

ശ്രീ. ബെന്നി ബെഹനാൻ : താഴെ കാണുന്ന ചോദ്യങ്ങൾക്ക്

പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്ത് പ്രൊ.കെ.എം. സോഫ്റ്റ്‌വെയറിലൂടെ പഞ്ചായത്തുകളിൽ സമ്പൂർണ്ണ ഓൺലൈൻ സേവനം ലഭ്യമാക്കുവാൻ ഉദ്ദേശിക്കുന്നുണ്ടോ ; വിശദമാക്കുമോ ;

(ബി) എന്തെല്ലാം സേവനങ്ങളാണ് ഇതിലൂടെ ജനങ്ങൾക്ക് ലഭ്യമാകുന്നത് ; വിശദാംശം അറിയിക്കുമോ ;

(സി) ഇതിനായി എന്തെല്ലാം സംവിധാനങ്ങളാണ് ഏർപ്പെടുത്തിയിരിക്കുന്നത് ; വിശദമാക്കുമോ ?

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മുന്നീർ) :

(എ) പഞ്ചായത്തുകളിൽ നിന്നും പൊതുജനങ്ങൾക്ക് ലഭിക്കുന്ന വിവിധ സേവനങ്ങൾ വെബ് സർവ്വീസിലേക്ക് മാറിക്കഴിഞ്ഞു. പഞ്ചായത്തുകളിൽ ഇൻഫർമേഷൻ കേരള മിഷൻ-ന്റെ സാങ്കേതിക സഹായത്താലും നിർദ്ദേശങ്ങളാലും ആണ് കമ്പ്യൂട്ടർവൽക്കരണ പ്രവർത്തനങ്ങൾ നടത്തിവരുന്നത്. ഇൻഫർമേഷൻ കേരള മിഷൻ (പ്രൊ.കെ.എം.) വികസിപ്പിച്ചിട്ടുള്ള വിവിധ ആപ്ലിക്കേഷൻ സോഫ്റ്റ്‌വെയറുകൾ തദ്ദേശഭരണ സ്ഥാപനങ്ങളിൽ വിന്യസിച്ചു ഡിജിറ്റൈസ് ചെയ്ത് ഇ-ഗവേണൻസിലൂടെയും എം.-ഗവേണൻസിലൂടെയും ഓൺലൈൻ സേവനങ്ങൾ ലഭ്യമാക്കുന്നതിനാവശ്യമായ നടപടികൾ സ്വീകരിച്ചിട്ടുണ്ട്. എല്ലാ പഞ്ചായത്തുകളിലും നെറ്റ്‌വർക്കിംഗ് (വി.പി.എൻ.) സംവിധാനം ഏർപ്പെടുത്തിയിട്ടുണ്ട്. ഇ-ഗവേണൻസ് പ്രവർത്തനങ്ങളുടെ ഭാഗമായി സേവന (സിവിൽ രജിസ്ട്രേഷൻ & പെൻഷൻ എന്നിവയുമായി ബന്ധപ്പെട്ടത്), സുരക്ഷ (പദ്ധതിയുമായി ബന്ധപ്പെട്ടത്), സുചിക (ഫണ്ട് ഓഫീസ് സംവിധാനം), സാംഖ്യ (അക്കൗണ്ടിംഗുമായി ബന്ധപ്പെട്ടത്), സ്ഥാപന (എസ്റ്റാബ്ലിഷ്മെന്റ്), സഞ്ചയ (ബിൽഡിംഗ് ടാക്സ്) എന്നീ സോഫ്റ്റ്‌വെയറുകൾ പഞ്ചായത്തുകളിൽ മുഴുവനായോ ഭാഗികമായോ വിന്യസിച്ചു ജീവനക്കാർക്ക് പരിശീലനം നൽകി പ്രവർത്തിക്കുന്നുണ്ട്.